

3 ПЕРШЫХ ВУСНАЎ

Зянон ПАЗЬНЯК:

«Дыягназ ім пастаўлены даўно...»



Лідар КХП-БНФ распавёў «Народнай Волі» пра сённяшнюю Партыю БНФ і яе лідараў.

Нагадаем, не так даўно новым кіраўніком партыі стаў **Рыгор Кастусёў**. Папярэдні старшыня **Аляксей Янукевіч** не мог вылучаць сваю кандыдатуру, бо статус забараняе аднаму чалавеку займаць пасаду старшыні больш як два тэрміны запар.

- Ці цікава вам, Зянон Станіслававіч, тое, што зараз адбываецца ў Партыі БНФ, якая некалі з'явілася на свет дзякуючы ў першую чаргу вашым намаганням? - запытаўся я ў З.Пазьняка.

- Шчыра кажучы, пра перамены ў Партыі БНФ я ведаю не таму, што адмыслова гэтым цікаўлюся. Проста калі такая інфармацыя «круціцца» ў інтэрнэце, то не абмінаеш яе.

Што тычыцца сённяшняга стану вышэйзгаданай арганізацыі і тых, хто ёй кіруе, то тут асабліва няма пра што гаварыць. За ўвесь час пасля расколу партыя, па сутнасці, нічога галковага не зрабіла. Было шмат пустага, грантавай дзейнасці, заяў. Адзначаліся нейкімі канфліктамі і ўнутраным змаганнем. Адным словам, пералівалі з пустага ў парожняе. Гэта ўсё - звычайны цырк, бо ў палітыцы не зроблена нічога.

- А што найперш павінны былі зрабіць?

- Яны нічога не змаглі зрабіць таму, што іх дзейнасць - імітацыя палітыкі і імітацыя партыі. У партыі і палітыцы ёсць элементарныя рэчы, па якіх жыве арганізацыя. І самае галоўнае - выхаваць лідара, бо калі няма лідара, то няма і партыі. Таксама неабходны дзеяздольныя структуры. Акрамя таго, трэба мець

ідэю, якая будзе цікавая не толькі для партыйцаў, але і для грамадства. Нічога гэтага ў Партыі БНФ сёння няма. Яны нават узаконілі тое, што ў многіх партыях не робіцца прынцыпова. Гэта зроблена альбо таму, што структурай кіруе агентура, альбо там проста працуюць амагары, якія нічога не разумеюць у палітыцы.

- Пра што ідзе гаворка?

- У Партыі БНФ існуе абмежаванне тэрміну кіравання для старшыні. У дэмакратычных структурах не павінна быць такога абмежавання, усё павінна адбывацца праз выбары. У адваротным выпадку ніколі ў партыі сапраўднага лідара не будзе. А будуць адны закулісныя гульні, праблемы і імітацыі. Гэта не партыйныя турботы, а таму глядзець на ўсё гэта вельмі смешна.

- Адным словам, не важна, хто сёння кіруе партыяй - Аляксей Янукевіч альбо Рыгор Кастусёў, бо вынік будзе адзін і той жа?

- У такой арганізацыі аб'ектыўна не можа ўтварыцца лідар. Структура зроблена так. Замест гэтага атрымаецца валтузня паміж нейкімі людзьмі, якія адзін аднаму будуць выстаўляць прэтэнзіі. Адным словам, дзіцячы сад! Агентура заўсёды стараецца ўвесці гэта ў арганізацыю. Дарэчы, мы добра бачым, як гэта робіцца і на Захадзе.

- Каму патрэбна такая, як вы кажаце, імітацыя палітыкі?

- Такія арганізацыі існуюць зусім для іншых мэт. Альбо для таго, каб

атрымліваць гранты, альбо каб дурыць галаву самім сабе і грамадскасці. І гэтая камедыя ў Партыі БНФ назіраецца ўжо каля 17 гадоў.

У 1999 годзе партыю раскалолі. Калі арганізацыя расколваецца, яна не можа быць моцнай. Разбіты гаршчок можна склеіць, але гэта ўжо не тое. А тыя, хто найперш паўдзельнічаў у тым расколе, пайшлі па сваім шляху, які і прывёў да сённяшняга стану. Яны ўдзельнічаюць ва ўсіх выбарах, гэта, відаць, для іх галоўнае. Паўдзельнічалі - атрымалі гранты. А на самай справе, па сутнасці, выступаюць спарынг-партнёрамі ўлады, і нічога, акрамя карысці для ўлады, у такім удзеле няма.

- КХП-БНФ сёння таксама не вельмі заўважае ў палітычнай актыўнасці.

- Прынамсі, мы знайшлі нішу для сваёй практычнай дзейнасці ў Беларусі. І гэтая дзейнасць зроблена. Адны ~~журналы чаго варта...~~ А казаць пра Партыю БНФ больш не хачу, дыягназ ім пастаўлены даўно.

- Сёння, здаецца, няма ніводнай моцнай аназіцыйнай партыі ў краіне. Ці не так?

- Няма, таму што рэжым фактычна знішчыў усе умовы для стварэння арганізацый і існавання грамадзянскай супольнасці. Гэта разбураецца так, як разбураецца беларуская адукацыя і культура. Увогуле, ідзе разбурэнне нацыі. І зараз ёсць людзі, якія гэта разумеюць і стараюцца дзейнічаць на карысць нацыі, а ёсць тыя, хто плыве па хвалях лёсу.

Алесь СВЯТЛАНІЧ